



පොලිස් මාධ්‍ය කොට්ඨාසය
பொலிஸ் ஊடகப் பிரிவு
POLICE MEDIA DIVISION
14 වන මහල, සුභරූපාය, බත්තරමුල්ල



දිනය Date	2025.05.19 පැය 1940	දුරකථන අංකය Tel.NO	011-2887973	මගේ අංකය My NO	D/Media/Out/1023/2025	විද්‍යුත් ලිපිනය E-Mails	dir.media@police.gov.lk
--------------	------------------------	-----------------------	-------------	-------------------	-----------------------	-----------------------------	-------------------------

පොලිස් මාධ්‍ය ප්‍රකාශකතුමා විසින් පවත්වන ලද මාධ්‍ය සාකච්ඡාව.

මෙම වසරේ ජනවාරි පළමු වැනි දින සිට මේ දක්වා කාලය තුළ වෙඩි තැබීමේ සිද්ධීන් 46 වාර්තා වී ඇත. ඉන් සිදුවීම් 31 සංවිධානාත්මක අපරාධ කණ්ඩායම් විසින් සිදු කරන ලද වෙඩි තැබීමේ සිද්ධීන් වේ. එම සිදුවීම් 31 සම්බන්ධව විශේෂ විමර්ශන සිදුකර එම අපරාධ මෙහෙයවන ලද සැකකරුවන් 100කට අධික පිරිසක් මේ වන විට අත්අඩංගුවට ගෙන ඇත. එමෙන්ම අපරාධ සඳහා භාවිතා කරන ලද පිස්තෝල අවි 27 ක්, රි.56 ගිනි අවි 14 ක් වශයෙන් නීති විරෝධී ලෙස සමාජයේ සන්සරණය වූ ගිනි අවි 41 ක් පොලිස් භාරයට ගෙන ඇත.

ගල්කිස්ස ප්‍රදේශයේ 19 වැනි හැවිරිදි තරුණයෙකු හඹාගොස් වෙඩි තබා සාතනය කිරීමේ සිද්ධියක් 2025.05.05 වන දින වාර්තා විය. එම අපරාධය සම්බන්ධයෙන් ගල්කිස්ස කොට්ඨාස අපරාධ විමර්ශන කාර්යාලය මගින් විශේෂ පරිශ්‍රමයක් යොදා තාක්ෂණික ක්‍රම භාවිතා කරමින් විමර්ශනයක් සිදු කර වෙඩි තැබීමට පැමිණි පැදිකරු වගේම වෙඩික්කරු අත්අඩංගුවට ගන්නා ලදී. මෙම වෙඩික්කරු 2024.09.20 වන දින දෙහිවල ප්‍රදේශයේ සිදුවූ වෙඩි තැබීමකට අදාළව අත්අඩංගුවට ගන්නා ලදී. එම අපරාධයේද මොහු වෙඩික්කරු වශයෙන් කටයුතුකළ පුද්ගලයා බවට හඳුනාගෙන තිබුණි. එමෙන්ම පැදිකරු සහ අපරාධයට භාවිතා කළ ගිනි අවියද පොලිස් භාරයට ගෙන විමර්ශන වලින් අනතුරුව 2024.11.19 වන දින සැකකරු ගරු අධිකරණයට ඉදිරිපත් කරන ලදී. ඉන් අනතුරුව සැකකරු විසින් ඉදිරිපත් කරන ලද ඇප අයදුම් පතක් ගරු මහාධිකරණය මගින් පිළිගෙන සැකකරුට 2025.04.17 වන දින ඇප ලබා දීමට කටයුතු කර ඇත. මෙම සැකකරු ඇප ලබා පැමිණ දින 20 ක වැනි කාලයක් තුළ නැවත වෙඩි තැබීමකට සම්බන්ධ වී වෙඩික්කරු ලෙස කටයුතු කර ඇත. ඒ අනුව මෙම පුද්ගලයින් කිසිදු අයුරකින් නීතියට අවනතව කටයුතු කිරීමක් සිදුකර නොමැත. නැවත වතාවක් මෙම සැකකරු අත්අඩංගුවට ගන්නා ලද අතර ඉදිරියේදී ගරු අධිකරණයට ඉදිරිපත් කර නීතිමට කටයුතු සිදු කිරීමට නියමිතය.

පසුගිය දිනවල රිය අනතුරුවල යම් වධර්තය වීමක් නිරීක්ෂණය වී ඇත. රිය අනතුරු අවමකර ගැනීම සඳහා ශ්‍රී ලංකා පොලිසිය විශේෂ රථ වාහන මෙහෙයුම් ක්‍රියාත්මක කරනු ලබයි. වසරේ මේ දක්වා කාලය තුළ මාරක රිය අනතුරු 944 ක් වාර්තා වී ඇති අතර ඉන් පුද්ගලයින් 1,007 මියගොස් ඇත. ශ්‍රී ලංකා පොලිසිය නිරන්තරයෙන් බීමත් රියදුරන් අත්අඩංගුවට ගැනීම, අපරික්ෂාකාරී ලෙස රිය ධාවනය කිරීම කරන හා මාගර් නීති වලට අවනත නොවී රිය පදවන පුද්ගලයින් නීතිය හමුවට පැමිණවීම සඳහා රථවාහන මෙහෙයුම් සිදු කරනු ලබයි.

ඒ අනුව 2025.01.01 දින සිට 2025.05.18 දින දක්වා බීමත් රියදුරන් 26,413 ක් අත්අඩංගුවට ගැනීම හා අපරික්ෂා කාරී රිය පැදවීම් 1,377 ක් සඳහා නීතිය ක්‍රියාත්මක කර ඇත. මෙම රිය අනතුරු වලක්වා ගැනීම සඳහා නීතියට අනුකූල නොවන ලෙස

ක්‍රියා කරන රියදුරන් කොතෙක් අත්අඩංගුවට ගැනීම් සිදු කළද, පොලිස් නිලධාරීන්ට පමණක් මෙම අනතුරු අවම කර ගැනීම සඳහා ක්‍රියා කළ නොහැකි බව පැහැදිලිව නිරීක්ෂණය වේ. ඒ සඳහා මහජනතාවද මාගර් නීති රීති වලට අනුකූලව ක්‍රියා කරමින් සහයෝගය ලබ දීම තුළින් මෙම රිය අනතුරු අවම කර ගැනීමට හැකියාව පවතී.

ශ්‍රී ලංකා පොලිසිය ලෙස රට තුළ මත්ද්‍රව්‍ය ව්‍යාප්තිය පාලනය කිරීම සඳහා නිරන්තරවම මෙහෙයුම් සිදු කරනු ලබයි. ඒ අනුව 2025.01.01 වන දින සිට 2025.05.18 වන දින දක්වා මත්ද්‍රව්‍ය නිවාරණ කායර්ශ ඇතුළු දිවයිනේ සියළුම පොලිස් කොට්ඨාස මගින් සිදු කරන ලද වැටලීම් වලින් හෙරොයින් කිලෝග්‍රෑම් 402 ක්, අයිස් කිලෝග්‍රෑම් 853 ක් හා ගංජා කිලෝග්‍රෑම් 7,267 ක් පොලිස් භාරයට ගෙන ඇත. එමෙන්ම මීට සම්බන්ධ සැකකරුවන් 66,000කට ආසන්න සංඛ්‍යාවක් සම්බන්ධයෙන් නීතිය ක්‍රියාත්මක කර ඔවුන් ගරු අධිකරණය හමුවට පැමිණවීමට කටයුතු කර ඇත. ශ්‍රී ලංකාව තුළ සුළු හා මහා පරිමාණ වශයෙන් මෙන්ම විදේශ ගතව සිටිමින් මත්ද්‍රව්‍ය ජාවාරම් මෙහෙයවන තැනැත්තන් නීතිය හමුවට ගෙන ඒමේ මෙහෙයුම් තවදුරටත් ක්‍රියාත්මක අතර විශේෂයෙන් විදේශ රටවල් සමඟ සාකච්ඡා කර රාජ්‍යත්‍රාන්තික වශයෙන් කටයුතු කරමින් මත්ද්‍රව්‍ය ජාවාරම්කරුවන් මෙරටට ගෙන්වා ගැනීමේ වැඩපිළිවලක්ද ක්‍රියාත්මක වේ.

පොලිස් මාධ්‍ය කොට්ඨාසය.